

حضرت علی ابن ابی طالبؑ رضی

از قلم: قاسم مالیکانوی

بِسْمِ اللّٰهِ الرَّحْمٰنِ الرَّحِیْمِ

آئندہ کل میں ایسے شخص کے ہاتھ میں پرچم دوں گا جو اللہ اور اس کے رسول سے محبت کرتا ہے، اور اللہ و رسول بھی اس سے محبت کرتے ہیں۔

یہ جملہ نبی کریم ﷺ کی زبان رسالت سے غزوہ خیبر کے موقع پر ایسی شخصیت کے متعلق جاری ہوا جسے ابوالحسن، شیر خدا، خلیفہ چہارم، داماد رسول، ابن عم النبی حضرت علی ابن ابی طالبؓ کے نام سے جانا جاتا ہے، جن کی پوری تربیت خود نبی اکرم ﷺ نے اپنی نگرانی میں فرمائی تھی، جس کے بعد حضرت علیؓ حضور ﷺ کے دامن سے تادمِ آخر علاحدہ نہ ہوئے۔

نام و لقب اور والدین

آپ کا نام علی، کنیت ابوالحسن و ابو تراب، اور لقب حیدر کرار ہے۔
والد کا نام ابوطالب ہے، جو بد قسمتی سے دل کی اندھیری دنیا کو شمع ایمان کے نور سے منور نہ کر سکے، اور ”إنک لاتهدی من أحببت“ کا ایک جیتا جاگتا نمونہ چھوڑ گئے۔

والدہ کا نام فاطمہ بنت اسد ہے جو ایمان بھی لائیں اور ہجرت سے سرفراز بھی ہوئیں۔

حضرت علیؓ کا پورا نسب علی ابن ابی طالب بن عبدالمطلب بن ہاشم بن عبدمناف بن قصی بن کلاب بن مرہ بن کعب بن لوی ہے۔

حضرت علیؑ کے والد ابوطالب مکہ کے ذی اثر اور بڑے لوگوں میں سے تھے، سرکارِ دو عالم صلی اللہ علیہ وسلم نے عبدالمطلب کے بعد ان ہی کی آغوشِ شفقت میں پرورش پائی تھی، اور ان ہی کی زیرِ حمایت مکہ کے کفرستان میں کلمہ حق کا اعلان کیا تھا، جس کے نتیجہ میں بے شمار تکالیف کا سامنا کرنا پڑا، مگر اس کے باوجود زندگی کے آخری لمحے تک پیارے بھتیجے کی حمایت و نصرت کرتے رہے؛ لیکن افسوس شفیحِ اعظم صلی اللہ علیہ وسلم کے ہزار چاہنے کے باوجود دولتِ ایمان سے محروم رہے۔

حضرت علیؑ کی والدہ محترمہ حضرت فاطمہ بنت اسدؓ ابوطالب کی چچا زاد بہن ہیں، گویا حضرت علیؑ والد اور والدہ دونوں کی طرف سے ہاشمی ہیں۔

حضرت فاطمہ بنت اسدؓ اپنے معصوم بھتیجے محمد عربی صلی اللہ علیہ وسلم کا بڑا خیال رکھتی تھیں، حتیٰ کہ آپ کو ماں کی کمی محسوس نہ ہونے دی، آپ صلی اللہ علیہ وسلم بھی ان کا بڑا اکرام کیا کرتے تھے، جب ان کی وفات ہوئی تو رسولِ خدا صلی اللہ علیہ وسلم نے اپنے دستِ مبارک سے اپنا کرتا (کفن کے طور پر) پہنایا، قبر میں جا کر پہلے خود لیٹے پھر ان کو دفن کیا، یہ سب ان کی خدمات اور شفقت کا اعتراف اور ان کی عزت و تعظیم کا اظہار تھا۔ (سیر اعلام النبلاء للذہبی: ۲/ ۸۷ بحوالہ المرتضیٰ: ۳۹)

حلیہ مبارک

آپؑ نہایت گندم گوں، بڑی بڑی سرخی مائل سیاہ آنکھیں، پیٹ بڑا، اگلا حصہ بالوں سے عاری، قد تقریباً چھوٹا، داڑھی گھنی اور پھیلی ہوئی جس نے سینے

اور دونوں کندھوں کو چھپا رکھا تھا، سینے اور کندھوں پر بہت بال تھے، خوب رو، نوعمر اور آہستگی کے ساتھ زمین پر چلنے والے تھے۔ (تاریخ ابن کثیر ۷/۲۲۸)

حضرت علیؑ کی پیدائش و پرورش اور قبولِ اسلام

آپؑ بعثتِ نبوی سے دس سال قبل پیدا ہوئے، اس وقت رسولِ عربی صلی اللہ علیہ وسلم کی عمر شریف تقریباً تیس سال تھی، حضرت علیؑ کے والدِ محترم خواجہ ابوطالب عیال دار تھے؛ مگر مالدار و دولت مند نہ تھے، جس سے معاشی پریشانی لاحق ہوتی تھی۔ ایک مرتبہ مکہ میں قحط پڑا، ابوطالب بڑے پریشان ہوئے، آپ صلی اللہ علیہ وسلم نے چچا کی پریشانی دیکھی اور حضرت عباسؑ سے کہا کہ آئیے! مصیبت کے وقت چچا کا ساتھ دیں، چناں چہ حضرت عباس نے حضرت جعفر کی کفالت اپنے ذمہ لی، اور آپ صلی اللہ علیہ وسلم نے حضرت علیؑ کو منتخب کیا، اس طرح حضرت علیؑ سرورِ کائنات صلی اللہ علیہ وسلم کی پرورش و تربیت میں آگئے، اور پھر کبھی جدا نہ ہوئے۔

جب آپ صلی اللہ علیہ وسلم کو خلعتِ نبوت عطا کیا گیا اس وقت حضرت علیؑ کی عمر شریف تقریباً دس سال تھی، حضرت علیؑ حضور صلی اللہ علیہ وسلم کے ساتھ حضرت خدیجہؑ ہی کے گھر میں رہتے تھے، ایک مرتبہ آپ صلی اللہ علیہ وسلم کو حضرت خدیجہؑ کے ساتھ ایک مخصوص طریقے سے عبادت کرتے (نماز پڑھتے) دیکھا تو اس کے بارے میں پوچھ لیا، آپ صلی اللہ علیہ وسلم نے توحید و رسالت کی دعوت دی، سلامتِ طبع کے جوہر سے فطرتاً آراستہ تھے، پھر آں حضرت صلی اللہ علیہ وسلم کی پرورش و تربیت سے اس میں چار

چاند لگ چکے تھے، توفیق الہی شامل ہوئی، اور تھوڑے سے غور و فکر کے بعد آپ صلی اللہ علیہ وسلم کی دعوت کو قبول کر لیا اور بالغ ہونے سے پہلے ہی ۸، ۹ یا ۱۰ سال کی عمر میں مشرف بہ اسلام ہو گئے۔

(تاریخ طبری مترجم ۲/ ۳۱۳، البدایہ والنہایہ ۳/ ۲۴ بحوالہ المرتضیٰ ۵۱-۵۲۔ سیر الصحابہ ۱/ ۲۵۰)

مکی زندگی اور ہجرتِ مدینہ منورہ

دعوتِ اسلام میں حضرت علیؓ کی معاونت

حضور صلی اللہ علیہ وسلم پر نبوت کی سب سے بڑی ذمہ داری یہ تھی کہ لوگوں کو توحید و رسالت سے واقف کرایا جائے، ابتدا میں نبی کریم صلی اللہ علیہ وسلم چھپ چھپ کر خفیہ دعوتِ اسلام دیتے رہے، حضرت علیؓ بھی آں حضرت صلی اللہ علیہ وسلم کے ساتھ رہتے اور ہر قسم کی صحبتوں، خلوتوں اور دعوتِ اسلام کی مجلسوں کے رفیق ہوئے اور بازاروں میں گشت کے دوران آپ صلی اللہ علیہ وسلم کے شریکِ کار رہ کر اور آپ صلی اللہ علیہ وسلم کے ساتھ جاتے۔

خفیہ دعوتِ اسلام کے بعد علانیہ دعوتِ اسلام کا سلسلہ شروع ہوا، جس میں لوگوں کو جمع کرنے کے واسطے کھانے پینے وغیرہ کے انتظام کی ضرورت تھی، چنانچہ حضرت علیؓ نے چودہ یا پندرہ سال کی کم عمری کے باوجود بڑی تن دہی و چابک دستی سے دعوت کا بہترین نظم کیا اور اس سلسلہ میں حضور صلی اللہ علیہ وسلم کا مکمل تعاون کرتے ہوئے خاندان والوں کو بلوایا، دعوتِ طعام سے فارغ ہونے کے بعد حضور صلی اللہ علیہ وسلم نے اپنے اہل خاندان کو خطاب کرتے ہوئے کہا کہ: اے بنو عبد

المطلب! بخدا میں تمہارے پاس دنیا و آخرت کی بہترین نعمت لے کر آیا ہوں، اس کو دل و جان سے قبول کر لو، اور میرا پورا پورا ساتھ دو، کہیں ایسا نہ ہو کہ تکالیف و مشکلات کا سامنا کرنے کی بجائے منہ موڑ لو، اگر تم میرا تعاون کرو گے تو اس کا بدلہ بہت ہی بہتر ملے گا، یہ سن کر کسی نے کچھ جواب نہیں دیا سوائے ایک بچے کے، اُس نے خاندان کے سرکردہ حضرات کی موجودگی میں انتہائی بہادری سے کہا کہ: ”اگرچہ میں عمر میں سب سے چھوٹا، بیماری میں آشوبِ چشم کا شکار، شکل و صورت اور ہیئت میں دہلی پتلی ٹانگ اور بڑے پیٹ والا ہوں؛ لیکن میں آپ کا ہر طرح سے مصیبت کی ہر گھڑی میں ساتھ دینے کے لیے تیار ہوں۔ اس جو شیلے انداز میں خاندان کے بڑے بڑے لوگوں کے سامنے اتنی بڑی ذمہ داری اپنے چھوٹے سے سر پر لینے والے کوئی اور نہیں، بلکہ شیرِ خدا حضرت علی مرتضیٰؑ تھے، چھوٹے منہ سے بڑی بات سن کر اہل مجلس ٹھٹھا و مذاق اڑاتے ہوئے کہنے لگے کہ یہ چودہ سالہ چھوکر کیا کرے گا اور تمہاری مدد و نصرت کر کے کیا اکھاڑ لے گا؟ لیکن حضورِ اکرم صلی اللہ علیہ وسلم اُن وڈیروں کی بات سے دل گرفتہ نہ ہوئے؛ بلکہ حضرت علیؑ سے کہا کہ ٹھیک ہے تم میرے بھائی اور میرے وارث ہو۔ (تاریخ طبری مترجم: ۸۹/۲)

ہجرت کی رات

اس طرح دعوتِ اسلام کا سلسلہ تقریباً تیرہ سال تک چلتا رہا؛ لیکن چند پاکیزہ فطرت ہستیوں کے علاوہ اکثریت دشمنی و مخالفت پر اڑی رہی، ایذا میں

پہنچانے اور تکلیفیں دینے کا عمل نہ صرف جاری رہا؛ بلکہ ترقی کرتا رہا، مکہ کی سرزمین باوجود اپنی وسعتوں کے تنگ پڑ گئی، بالآخر آپ ﷺ کو ہجرت کا حکم ملا، چوں کہ آپ صادق و امین سے جانے جاتے تھے، لہذا کفار مکہ بھی باوجود دشمنی و عداوت کے اپنی امانتیں آپ ﷺ ہی کے پاس رکھتے تھے، چنانچہ حضور ﷺ نے ہجرت کی رات حضرت علی مرتضیٰؑ کو بلایا اور ارشاد فرمایا کہ: لوگوں کی امانتیں ان کے مالکوں کے حوالے کر کے مدینہ منورہ ہجرت کر جانا اور ہم سے وہیں ملاقات کرنا، اتنا فرما کر حضور ﷺ آیت کریمہ تلاوت کرتے ہوئے نکل گئے، حضرت علیؑ کو یقین کامل تھا کہ زبان رسالت ﷺ سے مدینہ منورہ میں ملنے کا حکم آچکا ہے؛ لہذا ملاقات یقینی ہے، اس لیے ننگی تلواروں کے سایے میں اطمینان سے بستر مبارک پر سو گئے۔

تقدیر علی کی جاگ اٹھی، ہجرت کی اندھیری رات آئی
اک مہرِ مہیں کے بستر پر اک نجمِ درخشاں سوتا ہے

صبح کفار مکہ نے گھر کے اندر جھانکا تو دیکھا کہ سر سے پیر تک چادر تانے کوئی آدمی بسترِ رسول اللہ ﷺ پر بڑے سکون سے سو رہا ہے، سمجھے کہ خود محمد (ﷺ) ہیں، اندر داخل ہوئے، معلوم ہوا کہ حضور کے چچا زاد بھائی، ابو طالب کے فرزند: علی ہیں۔

ع ”علی بہ حکم شیر رسالت، نبی کے بستر پہ محورِ راحت“

بہادرانِ مکہ کو علی کی شجاعت اور اپنی غفلت پر بڑا غصہ آیا، اور حضرت علیؑ کو چھوڑ کر مقصد کی طرف چل پڑے، یہ آپؑ کی دلیری و جواں مردی نہیں تو اور کیا ہے کہ تلواروں کے سایہ میں بڑے چین و سکون سے بسترِ نبی صلی اللہ علیہ وسلم پر آرام فرما رہے! ع تیغوں کے سایہ میں ہم پل کر جواں ہوئے ہیں

پھر آپؑ تین دن تک معاملات کی صفائی اور امانتوں کی سپردگی کرتے رہے، ان سب سے فارغ ہو کر ہجرت فرمائی اور قبا میں حضرت کلثوم بن ہدم کے مکان پر محسنِ انسانیت صلی اللہ علیہ وسلم سے ملاقات کی، چند دن وہیں پر قیام فرمایا اور پھر حضور صلی اللہ علیہ وسلم کے ساتھ مدینہ تشریف لے آئے۔

سید الکونین صلی اللہ علیہ وسلم نے مدینہ منورہ میں انصار و مہاجرین کے درمیان اخوت و بھائی چارگی کا اٹوٹ رشتہ قائم فرمایا جس میں علی مرتضیٰؑ اکیلے رہ گئے، حضرت علیؑ نے رنج بھرے لہجے میں کہا: اے اللہ کے نبی! آپ نے میرا کسی سے رشتہ قائم نہیں کیا؟ حضور صلی اللہ علیہ وسلم نے یہ سن کر آپؑ کی دلجوئی کرتے ہوئے ارشاد فرمایا کہ: کیا تم اس بات سے خوش نہیں ہو کہ تم رشتے میں میرے بھائی ہو!

کوئی کیا جان سکتا ہے کہ ان کا مرتبہ کیا ہے
علی میرے ہیں، میں ان کا شہِ ابرار کہتے ہیں

نکاح اور غزوات میں شرکت

مدینہ ہجرت کرنے کے بعد جہاد کا حکم نازل ہوا؛ لہذا کفار کے ساتھ سب سے پہلا فیصلہ کن معرکہ بدر کے مقام پر ہوا، جسے ”غزوہ بدر“ کہا جاتا ہے۔

غزوہ بدر

آں حضرت صلی اللہ علیہ وسلم نے اس غزوہ میں تین اسلامی پرچم بنائے تھے، جن میں سے ایک حضرت علی مرتضیٰؑ کے پاس تھا۔ (تاریخ ابن خلدون، حصہ اول، باب: ۳/۸۱) چنانچہ مقام بدر کے پاس پہنچ کر دونوں لشکر آمنے سامنے صف باندھے کھڑے ہو گئے، زمانہ قدیم سے جنگوں کے سلسلہ میں یہ دستور چلا آ رہا تھا کہ عام جنگ شروع کرنے سے پہلے انفرادی مقابلے ہوتے اور اس سے نیک فالی لی جاتی، اس کے بعد عام لڑائی چھڑ جاتی، اسی دستور کے مطابق کفار کی طرف سے تین جنگ آزمودہ شہسوار: عتبہ بن ربیعہ اس کا بھائی شیبہ بن ربیعہ اور اس کا بیٹا ولید نکلا، مجاہدین اسلام کے لشکر سے تین انصاری صحابہؓ نکلے، لیکن انھوں نے یہ کہہ کر لوٹا دیا کہ ہمارا مقابلہ تم لوگوں سے نہیں، اور بڑے تکبر سے کہا کہ ہمارے ہم رتبہ آدمیوں کو بھیجو، دیکھتے ہیں ان میں کتنا دم ہے۔ حضور اکرم صلی اللہ علیہ وسلم نے جب یہ سنا تو مشکل وقت میں اپنے خاندان کے تین افراد کو مقابلہ کے لیے منتخب کیا، اس لیے کہ عتبہ شیبہ اور ولید کو رسول اللہ صلی اللہ علیہ وسلم اچھی طرح جانتے تھے کہ یہ قریشی شہسوار کس پاپے اور طاقت کے جنگجو ہیں، لہذا خطرے کے وقت ایسے نازک موقعے پر

اپنے عزیزوں اور رشتہ داروں ہی کو مقدم کیا، چنانچہ حضور صلی اللہ علیہ وسلم مجاہدین کی صف کی طرف متوجہ ہوئے اور فرمایا: حمزہ اٹھو، علی اٹھو، عبیدہ بن حارث اٹھو، ارشاد سن کر یہ تینوں قریشی حضرات میدان میں آگے بڑھے، عتبہ نے پوچھا: کون؟ جواب دیا: ہم تم ہی میں سے ہیں، اتنا کہہ کر حضرت حمزہؓ نے شیبہ پر ایک زوردار حملہ کر کے ایک ہی وار میں جہنم رسید کر دیا، حضرت علیؑ نے ولید بن عتبہ کو لگا کر زوردار تلوار کا ہاتھ مارا وہ بھی چند لمحوں میں خاک و خون میں لت پت ہو گیا، البتہ حضرت عبیدہ کا مقابلہ عتبہ سے ہوا جو میدان جنگ کا دھنی اور جنگجو قسم کا آدمی تھا، حضرت عبیدہ کو دیکھ کر ان کی طرف لپکا اور پے در پے کئی وار کیے، حضرت عبیدہ زخمی ہو گئے، حضرت علیؑ و حضرت حمزہؓ نے دیکھا تو ایک ساتھ دونوں عتبہ پر حملہ آور ہوئے اور اسے بھی واصل جہنم کر دیا، اس کو نمٹا کر حضرت علیؑ، حضرت عبیدہؓ کو زخمی حالت میں کندھے پر اٹھالائے اور حضور صلی اللہ علیہ وسلم کی خدمت میں پہنچا دیا، اس کے بعد سپہ سالارِ اعظم محمد عربی صلی اللہ علیہ وسلم نے عام حملہ کا حکم دیا، حضرت علیؑ نے اور بہت سارے کافروں کو قتل کیا، بالآخر مسلمان کامیاب ہوئے، اور مالِ غنیمت کے ساتھ ساتھ قیدی بھی پکڑ کر مدینہ واپس لوٹے۔

شہنشاہِ بطحی صلی اللہ علیہ وسلم نے اپنی صاحبزادی سیدہ فاطمہ الزہراءؑ کا نکاح اسی سال ۲ھ میں شیرِ خدا حیدر کزّار حضرت علی مرتضیٰؑ سے کر دیا، آپ صلی اللہ علیہ وسلم نے خود نکاح پڑھایا اور برکت کی دعادی، پھر حضرت فاطمہ سے فرمایا کہ میں نے تمہارا

نکاح اہل بیت کے سب سے بہتر شخص کے ساتھ کیا ہے۔ حضرت علیؓ کے پاس مال وغیرہ کچھ نہیں تھا، صرف ایک زرہ تھی وہی آپؓ نے حضرت عثمانؓ کے ہاتھوں فروخت کی اور جو رقم ملی اس سے مہر ادا کیا، چوں کہ آپؓ حضور صلی اللہ علیہ وسلم کے ساتھ ہی رہتے تھے، اس لیے حضور صلی اللہ علیہ وسلم نے ایک مکان کرایہ پر لینے کا امر فرمایا، آپؓ نے حکم کی تعمیل کی اور حضرت فاطمہؓ چند مہینوں کے بعد رخصت ہو کر اسی گھر میں آئیں۔ (مزید تفصیل سیر و تاریخ کی کتابوں میں دیکھی جاسکتی ہے)۔

اس کے بعد ۳ھ میں غزوہ اُحد پیش آیا، حضور صلی اللہ علیہ وسلم نے جھنڈا حضرت مصعب بن عمیر کو دیا تھا، ان کے ہاتھ میں پرچم دیکھ کر مشرکین ان پر پل پڑے بالآخر شہید ہو کر گر گئے، جھنڈا بھی گرنے لگا، حضرت علیؓ نے آگے بڑھ کر جھنڈا گرنے سے بچا لیا اور پرچم لیے ہوئے بڑا سخت حملہ کر کے کفار کو تہ تیغ کرنا شروع کر دیا، حضرت علیؓ کو شجاعت سے لڑتے دیکھ کر کفار بکھر گئے، اس غزوے میں آپ صلی اللہ علیہ وسلم کافی زخمی ہو گئے تھے، حضرت علیؓ اپنی ڈھال میں پانی بھر کر لاتے رہے اور حضرت فاطمہؓ اپنے ہاتھوں سے زخم صاف کرتی رہیں، خون بند نہیں ہوا تو چٹائی جلا کر رکھ زخم میں بھر دی گئی جس سے خون نکلنا بند ہو گیا۔ اس غزوہ میں ہر ایک کی زبان پر حضرت علیؓ کی بہادری کے چرچے تھے۔

(بخاری، کتاب المغازی، باب غزوة احد ۲/۸۹۹)

غزوة احد سے فارغ ہو کر حضور اکرم صلی اللہ علیہ وسلم ۴ھ میں بنو نضیر کی طرف

متوجہ ہوئے، جنھوں نے بد عہدی کر کے کفارِ مکہ کا ساتھ دیا تھا، حضرت علیؑ اس میں بھی پیش پیش تھے اور پرچمِ اسلام آپؑ ہی کے پاس تھا۔ (سیر الصحابہ ۱/۲۵۸)

غزوہ خندق

اس کے بعد ۵ھ میں غزوہ خندق ہوا، دس ہزار کا لشکرِ جرّار مدینہ کا محاصرہ کیے ہوئے تھا، درمیان میں خندق حائل تھی۔ ایک روز چند کافر گھوڑ سوار خندق پار کر کے مسلمانوں کی طرف آ نکلے، حضرت علیؑ چند جانباز مجاہدین کے ساتھ آگے بڑھے، ادھر مشرکوں میں سے ایک شہ زور پہلوان عمرو بن عبدود نے آگے بڑھ کر ہل من مبارز کا نعرہ لگایا، یہ بڑا بہادر اور شہسوار سمجھا جاتا تھا، حضرت علیؑ اس کے سامنے آئے تو حقارت سے اُس نے منع کر دیا، آپؑ نے کہا میں تجھ سے ہی لڑوں گا یہ سن کر وہ غضبناک ہو گیا اور گھوڑے سے اتر کر حضرت علیؑ پر بڑا سخت حملہ کیا، آپؑ نے بھی حملہ کا جواب دیا، دیر تک تلواریں ٹکراتی رہیں، بالآخر ذوالفقارِ حیدری نے اُسے واصلِ جہنم کر دیا، عمرو بن عبدود کو خاک و خون میں لت پت دیکھ کر بقیہ سوار سر پر پیر رکھ کر بھاگ کھڑے ہوئے۔

غرض کافی دن تک کفار محاصرہ کیے رہے؛ لیکن اہلِ ایمان کے استقلال و ثابت قدمی اور حضرت علیؑ جیسے بہادرانِ اسلام کے آگے ان کی ایک نہ چلی اور ایک رات زوروں کی آندھی چلی، خیمے اکھڑ گئے، دیگیں الٹ گئیں، پورے لشکر میں ہلچل مچ گئی، ادھر ایک صحابی نعیم بن مسعود ثقفی کی ذہانت سے ان میں باہمی

پھوٹ پڑ گئی، چنانچہ کفار ہزیمت کھا کر بھاگ کھڑے ہو، اس طرح یہ معرکہ بھی مسلمانوں کے ہاتھ رہا۔ (سیرت ابن ہشام ۲/۹۸ بحوالہ سیر الصحابہ ۱/۲۵۸)

غزوہ بنو قریظہ

غزوہ خندق سے فرصت پا کر آپ ﷺ تمام مجاہدین کے ساتھ بنو قریظہ کی طرف متوجہ ہوئے، بنو قریظہ کا اہل ایمان سے معاہدہ تھا کہ کسی لڑائی میں کفار کا ساتھ نہیں دیں گے؛ لیکن مشرکین کی اتنی کثیر تعداد دیکھ کر انہوں نے معاہدہ کی خلاف ورزی کی اور مشرکین سے ساز باز شروع کر دی؛ اس لیے انہیں اس جرم کی سزا چکھانا ضروری تھا؛ لہذا اسی سال آپ ﷺ نے حضرت علی کو علم دے کر ان کی طرف بھیجا، حضرت علی بہت جلد وہاں پہنچ گئے، اور ان کے قلعہ پر قبضہ کر کے اس کے صحن میں عصر کی نماز ادا کی۔ (سیر الصحابہ ۱/۲۵۸)

صلح حدیبیہ اور حضور ﷺ سے عقیدت و محبت

۶ھ میں صلح حدیبیہ کا واقعہ پیش آیا، جس میں شرائط معاہدہ تحریر کرنے کے لیے حضور اکرم ﷺ نے حضرت علیؓ کو حکم دیا، حضرت علی آئے، آپ ﷺ نے فرمایا لکھو: بسم اللہ الرحمن الرحیم، سہیل بن عمرو نے کہا کہ یہ نیا کلمہ کیا ہے؟ میں اس کو نہیں جانتا، باسمک اللہم لکھو، آپ ﷺ نے ارشاد فرمایا: یہی لکھو، پھر فرمایا: لکھو یہ وہ شرائط ہیں جس پر اللہ کے رسول محمد نے سہیل سے صلح کی ہے۔ سہیل نے اس پر بھی اعتراض کر دیا کہ اگر ہم تم کو اللہ کا رسول مانتے تو تم

سے کیوں لڑتے، تم اپنا اور اپنے والد کا نام لکھو، آپ صلی اللہ علیہ وسلم نے ”محمد رسول اللہ“ کا لفظ مٹا کر ”محمد بن عبد اللہ“ لکھنے کا امر فرمایا، حضور صلی اللہ علیہ وسلم سے حضرت علیؓ کی محبت نے یہ گوارا نہیں کیا اور فرمایا کہ: حضور! مجھ سے یہ نہیں ہو سکے گا۔ یہ حضرت علیؓ کی طرف سے نافرمانی نہیں؛ بلکہ حضور سے حد درجہ محبت و عقیدت کا ایک نمونہ ہے کہ رسول اللہ کا لفظ بھی مٹانا پسند نہیں کیا، چنانچہ حضور نے بھی بُرا نہیں مانا؛ بلکہ خود ہی پوچھ کر مٹا دیا، اور ”محمد بن عبد اللہ“ لکھوا دیا۔

(تاریخ ابن خلدون ۱/۱۳۸-۱۳۹)

غزوہ خیبر اور حضرت علیؓ کی فضیلت و شجاعت

صلح حدیبیہ کے بعد حضور صلی اللہ علیہ وسلم خیبر کی طرف متوجہ ہوئے جہاں کے یہودیوں کی اسلام دشمنی دن بدن بڑھتی جا رہی تھی، چنانچہ مکہ میں حضور صلی اللہ علیہ وسلم اپنے جاں نثاروں کے ساتھ خیبر پہنچے، خیبر میں آٹھ بڑے اور مضبوط قلعے تھے، تمام قلعے آسانی سے فتح ہو گئے؛ لیکن آخری قلعہ ”قموص“ تھا جس کا سردار مرحب نامی یہودی جنگجو اور آزمودہ کار سپہ سالار تھا، اس قلعہ کو فتح کرنے کے لیے حضور صلی اللہ علیہ وسلم نے پہلے حضرت ابوبکرؓ کو سالار لشکرِ اسلامی بنا کر روانہ فرمایا؛ لیکن حضرت ابوبکرؓ کی سرکردگی میں قلعہ فتح نہ ہو سکا، اس کے بعد حضرت عمرؓ نے بھی زور آزمائی کی؛ لیکن فتح نہ کر سکے، اس کو فتح کرنے کے لیے دس دن کا محاصرہ کرنا پڑا، اور اخیر میں حضرت علیؓ کے ہاتھوں فتح ہوا، تفصیل درج ذیل ہے:

حضرت سہل بن سعدؓ سے مروی ہے کہ غزوہ خیبر کے موقعہ پر جناب نبی کریم صلی اللہ علیہ وسلم نے وہ عظیم الشان جملہ ارشاد فرمایا جس کی تمنا ہم گروہ صحابہ میں سے ہر صحابی کرتا تھا اور ہر سچے پکے مسلمان کی یہی تمنا ہوا کرتی ہے، چنانچہ حضور پرنور صلی اللہ علیہ وسلم نے فرمایا: ”لأعطين هذه الراية غداً رجلاً يفتح الله على يده يحب الله ورسوله ويحبه الله ورسوله“۔ یعنی آئندہ کل میں ایسے شخص کو پرچم دوں گا جو اللہ اور اس کے رسول سے محبت کرتا ہے اور اللہ ورسول بھی اس سے محبت کرتے ہیں، دوسرے دن تمام صحابہؓ اپنی گردنیں تانے اپنے اپنے نام کا انتظار کرنے لگے، اور ہر ایک کی خواہش تھی کہ جھنڈا اُسے دیا جائے؛ تاکہ یہ پروانہ محبت اس کے نام ہو جائے؛ لیکن آں حضرت صلی اللہ علیہ وسلم نے خلاف توقع حضرت علیؑ کو طلب فرمایا، آپؑ وہاں موجود نہ تھے اس لیے جواب دیا گیا کہ علیؑ آشوبِ چشم کے شکار ہیں، آپ صلی اللہ علیہ وسلم نے بلا بھیجا، خدمتِ نبوی میں حاضر ہوئے، آپ صلی اللہ علیہ وسلم نے اپنا لعابِ مبارک آنکھ میں لگایا اور دعا فرمائی، جس سے بیماری جاتی رہی، اس کے بعد زندگی بھر کبھی آنکھ میں شکایت نہ ہوئی، آپ صلی اللہ علیہ وسلم نے پرچم عطا فرمایا، حضرت علیؑ نے عرض کیا کہ اے اللہ کے رسول! ان سے قتال کر کے ہماری طرح مسلمان بنا لوں؟ آپ صلی اللہ علیہ وسلم نے ارشاد فرمایا: ”أنفذ على رسلك حتى تنزل بساحتهم ثم ادعهم إلى الإسلام وأخبرهم بما يجب عليهم من حق الله فيه، فوالله لأن يهدي الله بك رجلاً واحداً خير لك من أن يكون لك حمر

النعم“۔ یعنی یوں ہی چلے جاؤ، ان کے میدان میں اتر کر پہلے انھیں اسلام کی دعوت دو، اور انھیں بتاؤ کہ ان پر اللہ کا کیا حق واجب ہے، خدا کی قسم! اگر تمہارے ذریعہ اللہ تعالیٰ ایک شخص کو بھی ہدایت عطا فرمادے تو تمہارے لیے سرخ اونٹوں سے بہتر اور بڑھ کر ہے۔ (بخاری، کتاب المغازی، باب غزوة خیبر ۲/۹۳۰)

اتناسن کر حضرت علیؑ جھنڈا لیے آگے بڑھے اور لڑائی شروع ہوئی، قلعہ کا پھاٹک تن تنہا حضرت علیؑ نے اکھاڑ دیا اور اسے ڈھال کے طور پر استعمال کرنے لگے، قلعہ کا سردار مرحب یہودی بھی پختہ کار سپاہی تھا، حضرت علیؑ کو دیکھ کر تکبر و بڑائی اور بہادری جتانے کے لیے رجزیہ شعر پڑھتے ہوئے حملہ آور ہوا، حضرت علیؑ پہلے ہی سے تیار تھے، آپؑ نے بھی رجزیہ شعر ”أنا الذي سمتني أمي حيدرة“، (میں وہ ہوں کہ میرا نام میری ماں نے حیدر رکھا ہے)

کلیت غایات کر یہ المنظرۃ	أو فیہم بالصاع کیل السندرة
--------------------------	----------------------------

جھاڑی کے شیر کی طرح مہیب اور ڈراؤنا، میں دشمنوں کو نہایت آسانی سے جلد ہی قتل کر دیتا ہوں۔

پڑھتے ہوئے دفاع کیا، اور ساتھ ہی تلوار کا ایسا زور دار وار کیا جس سے مرحب بچ نہ سکا اور سیدھا جہنم میں جا پہنچا، اس طرح شیر خدا حضرت علیؑ مرتضیٰ کے ہاتھوں بہ آسانی خیبر کا قلعہ فتح ہو گیا۔

(بخاری، کتاب المغازی، ۲/۹۳۰۔ سیرت علی بن ابی طالب، عربی: ۱۰۱)

حضرت علیؑ کے اس بہادرانہ کارنامہ کو دیکھ کر شاعر بے ساختہ کہہ اٹھا:

علی مرتضیٰ کو حیدرِ کرار کہتے ہیں	سبھی یہ بات کہتے ہیں؛ نہیں دو چہار کہتے ہیں
شجاعت میں بڑے مشہور ہیں وہ فاتحِ خیبر	انہیں شیرِ خدا، جبار کی تلوار کہتے ہیں

فتحِ مکہ

ادھر مسلمان خیبر سے کامیاب ہو کر واپس مدینہ لوٹے اور ادھر معلوم ہوا کہ اہل مکہ نے معاہدہ کی خلاف ورزی کی ہے، چنانچہ جناب نبی کریم صلی اللہ علیہ وسلم نے خفیہ طور پر تیار یوں کا حکم دیا؛ لیکن صحابی رسول صلی اللہ علیہ وسلم حضرت حاطب بن ابی بلتعہؓ نے جنگ کی پوری تفصیل لکھ کر ایک عورت کے ہاتھوں مکہ میں اپنے اقارب کے لیے روانہ کر دی، ادھر وحی کے ذریعے حضور صلی اللہ علیہ وسلم کو اطلاع مل گئی آپ نے اس عورت کو پکڑنے کے لیے صحابہؓ بھیجے۔ روایت میں ہے حضرت علیؑ فرماتے ہیں: مجھے، زبیرؓ اور مقدادؓ کو رسول خدا صلی اللہ علیہ وسلم نے روانہ کیا اور ہدایت کی کہ مکہ مکرمہ کے راستے پر چلے جاؤ، جب تم روضہٴ خاخ پر پہنچو گے تو وہاں تمہیں اونٹ پر سوار ایک عورت ملے گی، اس کے پاس ایک خط ہے، اس میں مکہ پر چڑھائی کی تفصیل درج ہے، تم اس سے وہ خط لے لینا، حضرت علیؑ فرماتے ہیں کہ: ہم روانہ ہوئے، ہمارے گھوڑے ہوا سے باتیں کرتے اڑے جا رہے تھے، جب گلستانِ خاخ پر پہنچے تو واقعی ہمیں وہاں ایک عورت اونٹ پر سوار مکہ کی طرف جاتی ہوئی ملی، ہم نے روک کر اس سے کہا: خط نکالو، وہ انجان بن کر کہنے لگی کہ میرے پاس

کوئی خط نہیں ہے، ہم نے کہا: خدا کی قسم! رسول اللہ صلی اللہ علیہ وسلم کی زبانِ صداقت سے کبھی غلط اور جھوٹ نکل نہیں سکتا، خط تیرے پاس ہی ہے، نکال کر دے؛ ورنہ ہم تجھے ننگا کر دیں گے، اس عورت نے۔ جس کا نام ”مزینہ کنود“ تھا۔ سوچا کہ اگر میں خط نہ دوں گی تو واقعی یہ لوگ اپنی بات پر عمل کر دیں گے جس سے میری رسوائی اور ذلتی ہوگی، چنانچہ اس نے اپنی چوٹی میں سے خط نکالا اور ہمارے حوالے کر دیا، ہم خط کے ساتھ اس عورت کو بھی گرفتار کر کے دربارِ رسالت صلی اللہ علیہ وسلم میں لے آئے۔ قصہ مختصر! اس اہم مہم کے لیے بھی حضور اکرم صلی اللہ علیہ وسلم کی نگاہِ انتخاب جن بہادرانِ اسلام پر پڑیں ان میں حضرت علیؑ بھی تھے۔

(تاریخ ابن خلدون: ۱/۱۵۸، نصر الباری شرح البخاری ۸/۳۳۲)

غرض ۸ھ میں معمولی سی جھڑپ کے بعد مکہ المکرمہ فتح ہوا، فاتحِ اعظم صلی اللہ علیہ وسلم حضرت بلال، علی اور ابن عباس وغیرہم صحابہ کرامؓ کے ساتھ کعبۃ اللہ میں داخل ہوئے، تمام بتوں کو توڑ ڈالا، ایک بت تھوڑا اوپر تھا جہاں تک بہ آسانی ہاتھ نہیں پہنچ رہا تھا، حضور صلی اللہ علیہ وسلم نے حضرت علیؑ سے فرمایا: مجھے کاندھے پر اٹھاؤ، حضرت علیؑ جسمِ اطہر کا بار نہ اٹھا سکے، یہ دیکھ کر محسنِ انسانیت صلی اللہ علیہ وسلم نے فرمایا: اچھا تم میرے کاندھے پر چڑھ کر اس کو بھی گرا دو؛ تاکہ اس وحدت کدہ کا گوشہ گوشہ بتوں کی گندگیوں سے بالکل پاک صاف ہو جائے، حضرت علیؑ بحکمِ نبی شانہ اقدس پر چڑھے اور اس کو بھی جڑ سے اکھاڑ دیا اور ٹکڑے ٹکڑے کر کے

ملیا میٹ کر دیا۔ (متدرک حاکم بحوالہ سیر الصحابہ ۱/۲۶۲)

غزوہ حنین اور آپؑ کی فراست و بہادری

فتح مکہ کے بعد آپ صلی اللہ علیہ وسلم قبیلہ ہوازن و ثقیف کی طرف متوجہ ہوئے، حنین کے مقام پر جنگ ہوئی، حنین چوں کہ ایک وادی تھی، اس میں قبیلہ ہوازن کے تیر انداز اور گھوڑ سوار دستے گھات لگا کر بیٹھ گئے، اہل ایمان کا لشکر جزار جب ان کی زد میں آیا تو انہوں نے تیر اندازی کے ساتھ ہی تلوار بازی بھی شروع کر دی اور زوردار حملہ کر دیا، جس سے لشکر اسلام کے اگلے حصے میں بھگدڑ کی سی کیفیت ہو گئی، کچھ نئے مسلمان بھی تھی جنہوں نے کافی ہلچل مچائی، یہ صورت حال دیکھ کر حضور صلی اللہ علیہ وسلم نے ایک آواز لگائی؛ لیکن آواز مبارک ہر ایک کو پہنچ نہ سکی، حضور صلی اللہ علیہ وسلم ایک طرف کھڑے ہو گئے، آپ کے ساتھ حضرت ابو بکرؓ و عمرؓ، علیؓ وغیرہ صحابہ کی ایک جماعت تھی، آپ نے حضرت عباسؓ سے کہا کہ: تمام لوگوں کو آواز دے کر جمع کرو؛ چنانچہ تمام لوگ حضرت عباسؓ کی آواز پر مجتمع ہو گئے، اب جو پلٹ کر حملہ کیا تو کفار بھاگ کھڑے ہوئے۔ غرض اس غزوہ میں بھی حضرت علیؓ کا کردار نمایاں رہا، آپؑ دشمنوں کا حملہ اور اسلامی لشکر میں بھگدڑ و پساپائی دیکھ کر پشت دکھانے کی بجائے ثابت قدم رہے اور دشمنان اسلام کے لہو سے شمشیر حیدری کی پیاس بجھائی۔ (سیرت ابن ہشام: ۲/۲۶۷، بحوالہ سیر الصحابہ ۱/۲۶۳)

اس غزوہ میں ایک اہم واقعہ پیش آیا جو حضرت علیؓ کی شجاعت و مہارت

کا غماز ہے، وہ یہ کہ قبیلہ ہوازن کے لشکر میں سرخ اونٹ پر سوار، ہاتھ میں سیاہ جھنڈا لیے ایک شخص نے نیزہ بلند کیا، جس کو دیکھ کر قبیلہ ہوازن کے تمام لشکری اس کے پیچھے چل پڑے، حضرت علیؑ نے یہ دیکھ کر اپنی جنگی مہارت اور طویل تجربے سے بھانپ لیا کہ یا تو یہ بھاگ رہا ہے یا پھر نئے سرے سے حملہ کی تیاری کر رہا ہے، چنانچہ حضرت علیؑ ایک انصاری صحابیؑ کے ساتھ اس کی طرف متوجہ ہوئے، اور بڑی چالاکی سے اس کو اونٹ سے نیچے گرا لیا، تھوڑی دیر مقابلہ ہوا، بالآخر ذوالفقارِ حیدری نے اس کے دو ٹکڑے کر دیے، اس طرح مسلمان فاتح کہلائے۔ (سیرت علی ابن ابی طالب عربی، الفصل الاول: ۱۰۵، ۱۰۶)

غزوہ تبوک میں شمولیت کے لیے اضطرارِ حیدری

۹ھ میں غزوہ تبوک واقع ہوا، یہ غزوہ انتہائی سخت گرمی اور آزمائش کے موسم میں پیش آیا، کھجوریں پک چکیں تھیں، اہل ایمان کے لیے امتحان کی گھڑی تھی، آنحضرت صلی اللہ علیہ وسلم نے چند صحابہؓ کو مدینہ ہی میں رہنے کا حکم دیا جن میں حضرت علیؑ بھی تھے، آپ صلی اللہ علیہ وسلم نے حضرت علیؑ کو اہل بیت کی حفاظت کے لیے پیچھے چھوڑا جس پر منافقین نے عار دلانی اور طعن و تشنیع کے زہر آلود تیر برسائے، جس کو حضرت علیؑ کی غیرت مند طبیعت برداشت نہ کر سکی، ابھی مجاہدین کا قافلہ زیادہ دور نہیں گیا تھا؛ اس لیے فوراً خدمتِ نبوی صلی اللہ علیہ وسلم میں پہنچ گئے اور منافق کی شرارت کی اطلاع دیتے ہوئے شکایت کی، آقائے مدنی صلی اللہ علیہ وسلم نے

تسلی دیتے ہوئے ارشاد فرمایا: ”ألا ترضى أن تكون مني بمنزلة هارون من موسى إلا أنه ليس نبي بعدي“ کیا تم اس بات کو پسند نہیں کرتے کہ میری نسبت تمہارے ساتھ وہی ہو جو حضرت ہارون علیہ السلام کو حضرت موسیٰ علیہ السلام سے تھی؛ مگر یہ کہ میرے بعد کوئی نبی نہیں ہے۔ (بخاری، کتاب المغازی ۲/ ۹۷۳)

اعلانِ عام کے لیے حضرت علیؑ کا انتخاب

تبوک سے واپسی کے بعد شفیع اعظم صلی اللہ علیہ وسلم نے حضرت ابو بکر صدیقؓ کو امیر حج بنا کر مکہ مکرمہ روانہ کیا، اسی زمانہ میں سورہ برأت نازل ہوئی جس میں چند احکام ایسے تھے جو علی الاعلان سنانے ضروری تھے، چوں کہ خون اور مال کے معاہدوں اور نئے احکام سنانے کے سلسلے میں عرب کا دستور یہ تھا کہ یا تو خود بادشاہ اعلان کرے یا اس کے خاندان کا کوئی فرد اطلاع دے، خاندان سے باہر کے کسی آدمی کا اعلان معتبر نہیں سمجھا جاتا تھا؛ اس لیے اس مرتبہ بھی رسول اللہ صلی اللہ علیہ وسلم کی نظر انتخاب حضرت علیؑ پر پڑی، آپ صلی اللہ علیہ وسلم نے حضرت علیؑ سے کہا کہ حضرت ابو بکرؓ کے پاس جاؤ اور مکہ میں علی الاعلان یہ احکام سنادو کہ اس سال کے بعد کوئی مشرک حج نہیں کرے گا، کوئی شخص بیت اللہ کا ننگے ہو کر طواف نہیں کرے گا، جن لوگوں کے ساتھ میعادى معاہدہ ہے وہ اپنی مدت تک باقی رہے گا، اس کے بعد تجدید نہیں ہوگی، جن کے ساتھ عہد و پیمان نہیں یا غیر میعادى معاہدہ ہے ان کو چار ماہ کی مہلت دی جاتی ہے، اس کے بعد کسی بھی وقت ان پر حملہ ہو سکتا ہے۔ (تحفۃ القاری شرح البخاری ۲/ ۴۵۶)

چنانچہ حضرت علیؓ نے یہ فریضہ بھی بہ حسن و خوبی انجام دیا۔

یمن میں اشاعتِ اسلام کی مہم اور حجۃ الوداع میں شرکت حج سے واپس آنے کے بعد حضورِ پُر نور صلی اللہ علیہ وسلم نے تبلیغِ دین و اشاعتِ اسلام کے لیے حضرت علیؓ کو بھیجا، جس کا واقعہ اس طرح ہے کہ رسول اللہ صلی اللہ علیہ وسلم نے پہلے حضرت خالد بن ولیدؓ کو یمن کی طرف بغرض اشاعتِ اسلام روانہ کیا تھا، حضرت خالد چھ مہینے تک ٹھہرے، لوگوں کو دعوتِ اسلام دیتے رہے؛ لیکن کسی نے کفر سے آلودہ قلبِ سیاہ کو نورِ ایمان سے منور کرنا منظور نہیں کیا، تب آپ صلی اللہ علیہ وسلم نے حضرت علی بن ابی طالبؓ کو روانہ کیا اور فرمایا کہ خالد بن ولید کو واپس کر دینا، حضرت علیؓ یمن پہنچے اور آس پاس کے لوگوں کو جمع کیا، پہلے ان کو اللہ جل شانہ کے عذاب و عتاب اور یومِ قیامت کی پکڑ سے ڈرایا، پھر آنحضرت صلی اللہ علیہ وسلم کی حیاتِ مبارکہ کا حال بتایا، اس طرح اپنے حکیمانہ اسلوب سے انہیں اسلام کا گرویدہ بنا لیا، بفضلِ الہی انہیں حقانیتِ اسلام کا پتہ چل گیا اور پورا قبیلہ ہمدان مسلمان ہو گیا۔ حضرت علیؓ نے بذریعہ تحریر اس واقعہ کی اطلاع دربارِ رسالت میں پہنچادی، آپ صلی اللہ علیہ وسلم نے اللہ جل جلالہ کی بارگاہِ عالی میں سجدہ شکر یہ ادا کیا اور تین مرتبہ ”سلام علی ہمدان“ فرمایا۔ (تاریخ ابن خلدون: ۱/۱۹۳)

حضرت علیؓ یمن ہی میں مقیم تھے کہ اطلاع ملی کہ خاتم الانبیا صلی اللہ علیہ وسلم حجۃ الوداع کے لیے مدینہ منورہ سے روانہ ہو چکے ہیں، آپؓ بھی ہدی کے جانور لے

کریمین سے چلے اور مکہ المکرمہ میں آپ ﷺ سے ملاقات کی، حضور صلی اللہ علیہ وسلم نے دریافت فرمایا: علی حج کے لیے آئے ہو یا عمرہ کے لیے، حضرت علیؑ نے حضور صلی اللہ علیہ وسلم سے قلبی لگاؤ اور دلی محبت و عقیدت کا اظہار کرتے ہوئے فرمایا: اے اللہ کے نبی! میں نے تو آپ کے احرام باندھنے کی طرح احرام باندھا ہے یعنی آپ نے جس نیت سے احرام باندھا ہے میں نے بھی اسی نیت سے احرام باندھا ہے۔

حضور اکرم صلی اللہ علیہ وسلم کی بیماری و وفات

اور حضرت علیؑ کی تیمارداری اور تجہیز و تکفین میں شرکت

حج سے فارغ ہو کر آپ ﷺ واپس مدینہ کے لیے نکلے، ہلکا ہلکا سر میں درد شروع ہوا اور بیماری و کمزوری محسوس ہوئی، حضرت علیؑ نے سنا تو حضرت فاطمہؑ کے ساتھ تیمارداری اور دیکھ بھال میں مصروف ہو گئے؛ لیکن دین مکمل ہو چکا تھا، اور وقت آچکا تھا کہ ایک فرماں بردار بندہ اپنے پروردگار کی دی ہوئی ذمہ داری پورا کر کے اس کے پاس انعام وصول کرنے کے لیے واپس چلا جائے، چنانچہ آپ ﷺ دس یا تیرہ دن علیل رہے، جس میں حضرت علیؑ و حضرت فاطمہؑ کے ساتھ برابر خدمت میں لگے رہے اور اپنی استطاعت بھر خدمت میں کوئی کمی نہیں ہونے دی، آخر نوشتہ تقدیر غالب آیا، فرشتہ اجل نے اجازت چاہی، اور محسن انسانیت سرور کائنات خیر موجودات خاتم النبیین والمرسلین صلی اللہ علیہ وسلم نے اللهم الرفیق الاعلیٰ کہتے ہوئے دنیائے فانی پر ابدی آخرت اور لقائے رب کو ترجیح دی۔

چوں کہ حضرت علیؑ حضور صلی اللہ علیہ وسلم کے قریب ترین عزیز اور اہل بیت میں سے تھے، اس لیے تجہیز و تکفین کے تمام مراحل آپؑ ہی کے دستِ بابرکت سے انجام پائے، غسل کا موقعہ آیا تو آپ ہی نے ابتدا کی، آپ صلی اللہ علیہ وسلم کے جسمِ اطہر کو اپنے سینے سے لگایا، قمیص مبارک کے اوپر سے ہی ہاتھ مل کر غسل دیا، آپؑ کے سوا غسل دینے والے دیگر صحابہؓ نے اپنی آنکھوں پر پٹیاں باندھ لی تھیں؛ تاکہ جسمِ اطہر پر نظر نہ پڑے۔ غسل کے بعد کفن دیا گیا جس میں حضرت علیؑ پیش پیش تھے۔ اس کے بعد جماعت کے بغیر تنہا تنہا نماز پڑھی گئی۔ نماز میں کیا پڑھا جائے؟ اس کے بارے میں پوچھا گیا تو حضرت علیؑ نے جواب دیا کہ: آیتِ کریمہ: *إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ* درود شریف اور ”*لَبَّيْكَ اللَّهُمَّ رَبَّنَا* وسعدیک“ پڑھو۔ (اصح السیر: ۵۴۱-۵۴۲) تمام صحابہ کرامؓ جب نماز سے فارغ ہو گئے تو حضرت عباسؓ، حضرت علیؑ اور حضرت قثم ابن عباسؓ نے مل کر جسمِ مبارک کو قبر شریف میں اتارا۔ اس طرح حضرت علیؑ ابتدا سے لے کر انتہا تک حضرت احمد مجتبیٰ محمد مصطفیٰ صلی اللہ علیہ وسلم کے ساتھ رہے اور رفاقت کا حق نبھانے کی ہر ممکن سعی فرما کر اپنے وعدے کو پورا کر دکھایا۔

خليفة اول حضرت ابو بکرؓ کی بیعت

اور ان کے دورِ خلافت میں حضرت علیؑ کا مقام

ادھر حضرت علیؑ حضور صلی اللہ علیہ وسلم کی تجہیز و تکفین میں مشغول تھے، اور ادھر

ثقیفہ بنو ساعدہ میں اکابر صحابہؓ نے حضرت ابوبکر صدیقؓ کو بالاتفاق خلیفہ اول و جانشین رسول مان کر ان کے ہاتھ پر بیعت کر لی، حضرت علیؓ اس وقت موجود نہ تھے، اس لیے کہ حضور صلی اللہ علیہ وسلم سے جدائی کا سب سے زیادہ غم حضرت فاطمہؓ اور خود ان کو بھی تھا، جس کی وجہ سے حضرت فاطمہؓ بیمار رہنے لگیں، لہذا حضرت علیؓ حضور صلی اللہ علیہ وسلم کی تدفین وغیرہ سے فارغ ہو کر حضرت فاطمہؓ کی دلجوئی و تیمارداری میں لگ گئے، اسی میں چھ ماہ کا عرصہ بیت گیا اور حضرت فاطمہؓ اسی بیماری و غم میں گھل کر تقریباً چھ مہینے کے بعد عالم فانی سے عالم جاودانی کی طرف رحلت فرما گئیں، تب حضرت علیؓ کو موقع ملا اور مسجد نبوی میں جا کر خلیفہ اول حضرت ابوبکر صدیقؓ کے ہاتھ پر بیعت کر لی۔

حضرت علیؓ نے چھ مہینے کے بعد بیعت کی تھی، اس بات کو لے کر بہت سارے حضرات نے من مانی باتیں گھڑ کر اپنی طرف سے مختلف روایات کا حوالہ دے ڈالا، جس کو والد کتور علی محمد الصلابی نے اپنی کتاب بہ نام ”سیرۃ علی بن ابی طالب“ میں ضعیف و بے بنیاد قرار دیا ہے؛ لہذا جو صحیح روایت اور واقعہ کی حقیقت ہے ان ہی کے حوالے سے نقل کی جاتی ہے، چنانچہ علامہ علی محمد الصلابی فرماتے ہیں کہ:

حضرت علیؓ و حضرت زبیر ابن عوامؓ کی خلیفہ اول حضرت ابوبکر صدیقؓ کے دست مبارک پر بیعت کے سلسلے میں تاخیر کے بارے میں بہت ساری خبریں و روایات وارد ہوئی ہیں؛ لیکن یہ روایات درست و صحیح نہیں، صحیح سند کی روایتیں یہ

بتلاتی ہیں کہ حضرت علیؑ وزبیرؓ دونوں نے اول مرحلہ ہی میں بیعت کر لی تھی؛ لیکن تیمارداری و کسی مجبوری کی بنا پر ان کی اور خلیفہ اول کی آپس میں ملاقات نہ ہو سکی، جس کی وجہ سے غلط باتیں عام ہونے لگیں؛ چنانچہ حضرت ابوسعید خدریؓ سے مروی ہے، وہ فرماتے ہیں کہ: جب رسول خدا صلی اللہ علیہ وسلم اس دنیا سے پردہ فرما گئے تو تمام صحابہؓ مسجد نبوی میں جمع ہو گئے، انصار کے خطبا و امرا کھڑے ہوئے اور سقیفہ بنو ساعدہ میں بیعت وغیرہ کا ذکر کیا۔ راوی فرماتے ہیں کہ: اپنی بات پوری کر کے انصار واپس چلے گئے، اس کے بعد خلیفہ اول حضرت ابوبکر صدیقؓ منبر رسول پر کھڑے ہو کر مجمع عام پر ایک نگالی ڈالی، حضرت علیؓ نظر نہیں آئے، دریافت کیا، چنانچہ کچھ انصاری صحابی حضرت علیؓ کو مسجد نبوی میں لے آئے، خلیفہ اول حضرت ابوبکر صدیقؓ نے حضرت علیؓ کو خطاب کرتے ہوئے فرمایا: اے رسول خدا کے چچا زاد برادر! اے داماد نبی! کیا تم مسلمانوں کے درمیان اختلاف و انتشار پیدا کرنا چاہتے ہو؟ حضرت علیؓ نے یہ سن کر جواب دیا: بہ خدا! میں ایسا ہرگز نہیں چاہتا؛ بلکہ میں تو اتحاد و اتفاق کی تعلیم دیتا ہوں؛ لہذا اے جانشین رسول و خلیفہ نبی! کوئی حرج کی بات نہیں ہے، لیجیے! میں مجمع عام کے سامنے دوبارہ بیعت کرتا ہوں، اتنا کہہ کر حضرت علیؓ آگے بڑھے اور بیعت کر لی۔ اس کے بعد خلیفہ اول نے دوبارہ مجمع عام پر ایک نظر ڈالی، حضرت زبیر ابن عوامؓ کو موجود نہ پا کر لوگوں سے ان کے متعلق سوال کیا، یہاں تک کہ لوگ ان کو بھی لے آئے، خلیفہ

اول نے وہی جملے حضرت زبیر ابن عوامؓ کے سامنے دہرائے، حضرت زبیرؓ نے بھی یہ سن کر حضرت علیؓ جیسا ہی جواب دیا۔ اس طرح اہل بیت کے دونوں حضرات نے خلیفہ اول حضرت ابوبکر صدیقؓ کے ہاتھ پر دوبارہ بیعت کر لی۔ (مسلم ۲/۹۲۔

المستدرک ۶/۳۷۳۔ السنن الکبریٰ ۸/۱۳۳ بہ حوالہ سیرۃ علی ابن ابی طالب عربی الفصل الثانی: ۱۱۹، ۱۲۰)

حضرت علیؓ نے بیعت کے بعد حضرت ابوبکر صدیقؓ کو چھوڑ نہیں دیا؛ بلکہ عین اپنی روایتی و خاندانی شرافت، عالی ظرفی اور بے داغ خلوص و صداقت کے مطابق حضرت ابوبکرؓ کے عہدِ خلافت میں ان کے معاون و مددگار رہے، خلیفہ اول کے بہترین مشیر و خیر خواہ ثابت ہوئے، حضرت علیؓ کو مسلمانوں کے اتحاد و اتفاق اور خلافت کی کامیابی سے زیادہ کوئی چیز عزیز نہ تھی، جس کے لیے امیر المؤمنین کو مفید مشوروں سے نوازتے تھے، مرتدین کا فتنہ اٹھاتا تو خلیفہ وقت حضرت ابوبکر صدیقؓ خود اونٹنی پر سوار ہو کر ان سے قتال کرنے کے لیے نکلے تو حضرت علیؓ نے آپ کی اونٹنی کی لگام پکڑ لی اور کہا اے خلیفہ رسول! کدھر جا رہے ہیں؟ میں آپ سے وہی کہتا ہوں جو احد کے موقع پر رسول اللہ ﷺ نے فرمایا تھا وہ یہ کہ اپنی تلوار نیام میں رکھو اور ہم سب کو اپنی دائی جدائی کا صدمہ نہ دو اور مدینہ واپس جاؤ، بخدا اگر آپ کو کوئی زخم پیش آیا تو اسلام کا شیرازہ ہمیشہ کے لیے بکھر جائے گا، چنانچہ حضرت علیؓ کی بات سن کر حضرت ابوبکرؓ واپس ہو گئے۔

(البدایۃ والنہایۃ: ۶/۳۱۴-۳۱۵ بحوالہ المرتضیٰ: ۱۵۰)

غرض حضرت ابوبکرؓ خلافت کے تمام کاموں میں آپؑ سے مشورہ لیتے تھے، اور آپؑ بھی بڑے خلوص و حسن نیت سے اپنی گراں قدر رائے سے خلیفہ وقت کی بھرپور مدد کیا کرتے تھے۔

حضرت علیؑ خلیفہ ثانی حضرت عمر فاروقؓ کے عہد خلافت میں حضرت علیؑ کی عمر شریف اس وقت تقریباً پینتیس برس رہی ہوگی جب خلیفہ اول حضرت ابوبکر صدیقؓ کی وفات کے بعد حضرت عمر فاروقؓ خلیفہ ثانی بنائے گئے، حضرت عمرؓ بھی آپ سے مشورہ لیا کرتے تھے، اور امور خلافت کے چھوٹے بڑے تمام کاموں کے بارے میں برابر رہنمائی حاصل کرتے اور آپؑ کی رائے دریافت کرتے، حضرت علیؑ بھی نہایت مخلصانہ و دوستانہ مشورہ دیا کرتے تھے، خلیفہ ثانی حضرت عمرؓ میں بڑا گہرا دوستانہ تھا۔ ایک مرتبہ صدقہ کے اونٹ لائے گئے، خلیفہ ثانی حضرت عمرؓ دھوپ میں کھڑے کھڑے حضرت عثمان کو ان اونٹوں کے بارے میں تفصیلات لکھا رہے تھے، حضرت علیؑ آئے اور حضرت عثمانؓ سے کہا کہ قرآن کریم میں آیا ہے: یأبت استأجرہ، إن خیر من استأجرت القوی الامین (قصص: ۲۶) پھر خلیفہ ثانی حضرت عمر فاروقؓ کی طرف اشارہ کر کے فرمایا: هذا القوی الامین یہ ہیں وہ جن کو قوی اور امین کہا جائے گا۔

(الکامل فی التاریخ لابن اثیر ج: ۳ / ۵۵-۵۶ بحوالہ المرتضیٰ: ۱۶۹)

یہ حضرت علیؑ کا حضرت عمرؓ سے دوستانہ تعلق نہیں تو اور کیا ہے؟ آپ پر

خلیفہ ثانی کے اعتماد کا یہ حال تھا کہ جب حضرت عمرؓ بیت المقدس کے دور دراز سفر پر گئے تو اپنی جگہ خلافت کی ذمہ داریاں آپؑ ہی کے سپرد کر گئے، نیز حضرت علیؑ نے اپنی صاحبزادی حضرت ام کلثومؓ، خلیفہ ثانی کے نکاح میں دی۔ حضرت علیؑ کی یہ مخلصانہ خدمات، اور خلافت کے امور کی دیکھ ریکھ کرنے کے سلسلے میں مرٹنے کا جذبہ دیکھ کر حضرت عمر فاروقؓ نے اپنی زندگی کے آخری لمحات میں چھ آدمیوں کی ایک کمیٹی بنائی جس میں حضرت علیؑ کا نام سر فہرست رکھا؛ تاکہ مشکل وقت میں تمام مسلمان اختلاف و انتشار کے بہ جائے ان حضرات کے مشوروں پر عمل کر سکیں۔

خلیفہ ثالث حضرت عثمان بن عفانؓ کے زمانہ خلافت میں

حضرت علیؑ کا مرتبہ اور خلیفہ ثالث کی اطاعت

خلیفہ ثانی حضرت عمر بن خطابؓ کے انتقال کر جانے کے بعد خلافتِ اسلامیہ کی باگ ڈور حضرت عثمان بن عفان کے ہاتھ میں آئی، خلیفہ ثالث بھی حضرت علیؑ کی رائے اور مشوروں سے فائدہ اٹھاتے رہے، اور حضرت علیؑ بھی شیخین کی طرح نہایت مخلصانہ و دوستانہ مشوروں سے خلیفہ ثالث کی بھرپور نصرت کرتے رہے: حتیٰ کہ فساد یوں نے جب حضرت عثمانؓ کے گھر کا محاصرہ کر لیا تو آپؑ نے اپنے جگر پاروں کو ان کی حفاظت کے لیے مقرر کر رکھا تھا اور بعد میں خود بھی تشریف لے گئے تھے؛ لیکن قاتلین گھر کی پچھلی دیوار سے کود کر اندر گھس گئے اور بڑی بے دردی و بے رحمی سے خلیفہ ثالث، نائب رسول حضرت عثمان بن

عفانؑ کو شہید کر دیا، حضرت علیؑ نے فساد یوں کو بہت روکا؛ لیکن قاتلوں نے دامادِ رسول، شوہرِ بتولؑ کی بھی توہین کر ڈالی، اور گھر میں جانے نہ دیا۔

(سیرۃ علی ابن ابی طالبؑ عربی: ۱۵۵، ۱۶۰)

حضرت عثمانؑ ہی کے زمانہ خلافت میں موجودہ ترتیب پر قرآن کریم مرتب کیا گیا، چنانچہ اس مبارک اقدام کے بارے میں حضرت علیؑ نے فرمایا کہ: اے لوگو! عثمانؑ کے بارے میں نا انصافی سے کام نہ لو، تم کہتے ہو کہ انھوں نے مصاحف میں رد و بدل کر دیا ہے، خدا کی قسم! انھوں نے جو طرز عمل بھی اختیار کیا وہ صحابہ رسول صلی اللہ علیہ وسلم کے علم میں تھا، اور ان کو ان کی تائید حاصل تھی، اگر میں عثمان کی جگہ پر ہوتا تو میں بھی وہی کرتا جو انھوں نے مناسب سمجھا۔

(البدایہ والنہایۃ ۷/ ۲۱۸ بہ حوالہ المرئضی ۲۰۴)

یہ جملہ خلیفہ ثالث کی اطاعت و پیروی پر دال نہیں تو اور کیا ہے!!!۔

حضرت علیؑ کا دورِ خلافت

حضرت عثمان کے زمانہ خلافت ہی میں فتنہ و فساد شروع ہو چکا تھا، لہذا خلیفہ ثالث کی شہادت کے بعد اس میں مزید اضافہ ہی ہوتا گیا جسے دور کرنے اور ختم کرنے کے لیے جلد از جلد خلیفۃ المسلمین کا مقرر کرنا ضروری تھا، اُس نازک وقت میں لوگوں کی نگاہیں حضرت علیؑ پر آ کر ٹھہریں، اگرچہ آپؑ اس بڑے منصب اور عظیم ذمہ داری کو قبول کرنے کے لیے ہرگز تیار نہ تھے؛ لیکن لوگوں نے

اور بطورِ خاص ان مفسدوں نے جن کے ہاتھ خونِ عثمان سے رنگے ہوئے تھے، آپؑ کو خلافت کی ذمہ داری سنبھالنے پر مجبور کیا۔ منصبِ خلافت سنبھالتے ہی آپؑ نے سب سے پہلے ایک بلیغ خطبہ دیا، جس میں لوگوں کو دنیا کی بے ثباتی اور آخرت کی دوامی کے بارے میں بتایا، مسلمانوں کے حقوق کی پاسداری کی تلقین کی، ترغیب و ترہیب کی آیتیں اور احادیث مبارکہ سنائیں، اور اتحاد و اتفاق کی تعلیم دی۔ (البدایہ والنہایہ ۷/۷، ۲۲۷، ۲۲۸ بہ حوالہ المرتضیٰ: ۲۳۰)

یہ ایسا دور تھا جس کو اسلامی تاریخ کا انتہائی نازک دور کہنا چاہیے، اختلاف و انتشار اور بدامنی کا بازار گرم تھا، اسی کے ساتھ ہی قاتلینِ عثمان سے قصاص لینے کا مطالبہ بھی شروع ہو گیا، لہذا آپؑ نے یہ صورتِ حال دیکھ کر سب سے پہلے قاتلینِ عثمان کے متعلق پتہ لگانے کا حکم دیا، تلاش و جستجو کے باوجود قاتلینِ عثمان کا کچھ پتہ نہیں چل سکا۔

اس کے بعد آپؑ نے خلافتِ عثمانی کے تمام گورنروں کو معزول کر کے اپنے گورنر بھیجنے کا حکم دیا، چنانچہ حضرت سہیل بن حنیفؑ کو ملکِ شام کی گورنری کا پروانہ دے کر روانہ کیا جہاں حضرت معاویہ بن ابی سفیانؑ پہلے سے گورنر تھے؛ لیکن حضرت سہیل کو مقامِ تبوک سے واپس آنا پڑا، حضرت علیؑ نے وجہ دریافت کی تو جواب دیا کہ راستے میں ملکِ شام کے چند سوار ملے تھے، جنہوں نے کہا کہ ملکِ شام میں حضرت عثمانؑ کا خون آلود گرتا پہنچ چکا ہے اور لوگ قاتلینِ عثمان

سے قصاص لینے کے لیے سامانِ حرب و آلاتِ جنگ تیار کر رہے ہیں۔

جنگِ جمل اور حضرت علیؑ کا کردار

آپؑ کے زمانہٴ خلافت میں کفار سے جہاد تقریباً موقوف رہا، جس کی وجہ سے اسلامی مملکت کی حدود میں اضافہ نہ ہو سکا؛ البتہ داخلی فتنوں کو مٹانے میں آپؑ نے بڑا اہم رول ادا کیا، جن میں فتنہٴ خوارج سب سے خطرناک تھا، حضرت علیؑ کے عہدِ خلافت میں تین بڑی جنگیں ہوئیں: جنگِ جمل، جنگِ صفین اور جنگِ نہروان آخری جنگِ خارجیوں سے ہوئی، جس کو قابلِ تحسین کہا گیا ہے جس کے متعلق بعض حدیث میں پیشین گوئی اور پسندیدگی کے کلمات بھی وارد ہوئے ہیں؛ البتہ پہلی دو جنگ اپنوں سے ہوئی جس کے لیے فریقینِ راضی نہ تھے۔ بہت سارے محتاط حضرات ان لڑائیوں سے ہٹ کر دور چلے گئے تھے جن کو ”قاعدین“ کے لقب سے یاد کیا جاتا ہے۔

پہلی لڑائیِ جمل کے نام سے بصرہ کے قریب ہوئی، بر بنائے احتیاط یہاں وہ بات نقل کی جا رہی ہے جس کو امامِ اہل سنت حضرت مولانا عبدالشکور فاروقیؒ نے ذکر فرمایا ہے کہ: یہ لڑائی جمادی الاخریٰ ۳۶ھ میں ہوئی، جس کا صحیح پس منظر یہ ہے کہ: حضرت طلحہؓ وزیرؓ جب بلوائیوں کے جبر سے حضرت علیؑ کے ہاتھ پر بیعتِ خلافت کر چکے تو بہ اجازتِ خلیفہ مدینہ چل دیے۔ ام المؤمنین حضرت عائشہؓ اس سال حج کو گئی ہوئی تھیں اور اس وقت تک مکہ مکرمہ ہی میں مقیم تھیں، حضرت طلحہؓ

وزیرؑ نے سارا واقعہ ان سے جا کر بیان کیا کہ حضرت عثمانؑ شہید کر دیے گئے ہیں اور بلوایوں نے لوگوں پر جبر کر کے حضرت علیؑ کو خلیفہ بنا کر بیعت کرائی ہے اور اس وقت مدینہ منورہ میں سخت فتنہ برپا ہے، آپ ام المؤمنین ہیں، آپ کی پناہ میں مسلمانوں کو امن ملے گا، آپ ایسی کوشش کیجیے کہ کسی طرح یہ فساد دور ہو، حضرت علیؑ مصلحت اس میں سمجھتے ہیں کہ ابھی قاتلان عثمان سے قصاص لینے میں سکوت کیا جائے، حالاں کہ اس سکوت سے بلوایوں کا زور بڑھتا جا رہا ہے، حضرت علیؑ کا کہنا یہ ہے کہ پہلے تمام مسلمان بیعت کر کے ایک خلیفہ کے ماتحت جمع ہو جائیں اس کے بعد بہ آسانی بلوایوں کو ختم کیا جاسکتا ہے۔ حضرت عائشہؑ نے ان جھگڑوں میں پڑنے سے انکار کیا، حضرت طلحہؑ وزیرؑ نے قرآن مجید کی وہ آیت پڑھی جس میں اللہ تعالیٰ نے مسلمانوں کے درمیان صلح کی کوشش کا حکم دیا ہے، بالآخر حضرت عائشہؑ ان کی رائے سے متفق ہو گئیں اور مشورہ طے پایا کہ جب تک بلوایوں کا زور کم نہ ہو مدینہ نہ جانا چاہیے؛ بلکہ عرب سے باہر کوئی عافیت کی جگہ تجویز کرنا چاہیے اور کسی تدبیر سے حضرت علیؑ کو ان فساد یوں کے گروہ سے نکال کر اپنے ساتھ لے لینا چاہیے جس سے تمام کام بہ آسانی ہو جائیں گے، حضرت عثمانؑ کا قصاص بھی لے لیا جائے گا اور بلوایوں کو سزا بھی دے دی جائے گی، چنانچہ اس مشورے کے مطابق یہ حضرات بصرہ کی طرف روانہ ہوئے، ادھر بلوایوں کو اس کا پتہ چلا تو حضرت علیؑ کے سامنے اصل بات چھپا کر دوسری باتیں مریج مسالے کے ساتھ ملا کر

بیان کی اور یہ بتایا کہ وہ لوگ آپ کے خلاف بغاوت کرنا چاہتے ہیں، حالاں کہ اُن حضرات کی نیت یہ نہ تھی؛ لیکن فساد یوں نے حضرت علیؑ کو اصل حقیقت کی ہوا تک لگنے نہ دی، حضرت علیؑ یہ سن کر بصرہ کی جانب روانہ ہوئے، حضراتِ حسنین، حضرت عبداللہ بن جعفرؑ اور حضرت عبداللہ بن عباسؑ اس کے مخالف تھے؛ لیکن فساد یوں کی رنگ آمیزی کی بنا پر ان حضرات کی ایک نہ چلی۔

مصالحت کی کوششیں اور فساد یوں کی سازش

جب حضرت علیؑ کی فوج بصرہ پہنچ گئی تو آپؑ نے حضرت قعقاعؑ کو قاصد بنا کر حضرت طلحہؑ و زبیرؑ کے پاس بھیجا، حضرت قعقاعؑ اولاً حضرت عائشہؑ سے ملے اور صاف صاف فرما دیا کہ میرا مقصود صرف اصلاح ہے کہ کسی طرح یہ فتنہ و فساد ختم ہو کر امن قائم ہو جائے، اس کے بعد حضرت قعقاعؑ نے حضرت طلحہؑ و زبیرؑ سے ملاقات کی اور پوچھا کہ آپ لوگوں نے اصلاح کی کیا صورت سوچی ہے، ان دونوں نے کہا کہ قاتلانِ عثمان سے قصاص لیے بغیر امن نہیں ہو سکتا، حضرت قعقاعؑ نے کہا یہ تو اسی وقت ممکن ہوگا جب کہ تمام مسلمان متفق ہو جائیں؛ لہذا آپ حضرات کو چاہیے کہ حضرت علیؑ سے مل جائیں، پھر تمام لوگ آپس میں مل کر مشورے سے اس کی تدبیر کیجیے کہ امن و امان کس طرح قائم ہوگا! یہ رائے ان دونوں حضرات کو بھی پسند آئی اور حضرت قعقاعؑ صبح حضرت علیؑ کے پاس خوشخبری لے کر گئے، حضرت علیؑ بھی بہت خوش ہوئے، تین دن لگا تار خط و کتابت اور پیام

کا سلسلہ چلتا رہا، تیسرے دن شام کو یہ بات طے پائی کہ علی الصبح حضرت علیؑ کی ملاقات حضرت طلحہ و زبیرؓ کے ساتھ اس طرح ہو کہ ان بلوائیوں میں سے کوئی بھی اس مجلس میں شریک نہ ہونے پائے، بلوائیوں کو اس بات کا علم ہوا تو سخت پریشان ہوئے؛ اس لیے کہ وہ جانتے تھے کہ اس تنہائی کی ملاقات کے بعد حضرت علیؑ ہمارے قابو سے نکل جائیں گے اور ہماری شامت آجائے گی، ان لوگوں نے سوچنا شروع کیا کہ کوئی ایسی تدبیر نکالی جائے کہ ملاقات ہی نہ ہونے پائے۔

مشہور منافق عبداللہ بن سبا بھی ان فساد یوں میں صرف شامل ہی نہ تھا؛ بلکہ سب کا سردار بنا بیٹھا تھا، اس نے یہ رائے دی کہ آج ہی رات لڑائی شروع کر دو اور حضرت علیؑ کو یہ اطلاع دو کہ اس فریق نے بد عہدی کر کے جنگ شروع کر دی ہے، چنانچہ ایسا ہی ہوا اور ان مفسدوں نے خود ہی رات کے آخری حصہ میں حملہ شروع کر دیا جس کا دوسری طرف سے بھی جواب دیا گیا۔

حضرت علیؑ کے لشکر میں یہ شہرت تھی کہ حضرت طلحہؓ و زبیرؓ نے بد عہدی کی ہے اور اس طرف یہ مشہور تھا کہ حضرت علیؑ کی طرف سے بد عہدی ہوئی ہے، غرض یہ کہ بڑی سخت لڑائی ہوئی دونوں طرف سے تقریباً تیرہ ہزار مسلمان شہید ہوئے، حضرت طلحہؓ و زبیرؓ بھی اسی موقع سے شہید ہو گئے، انا لله وانا الیہ راجعون۔

حضرت طلحہؓ و حضرت زبیرؓ کی شہادت

حضرت طلحہؓ تو میدان جنگ میں ہی شہید ہو گئے۔ لڑائی کے وقت حضرت

علیؑ گھوڑا بڑھا کر میدان میں آئے اور حضرت زبیرؓ سے کہا: ابو عبد اللہ تمہیں وہ دن یاد ہے جب رسول اللہ صلی اللہ علیہ وسلم نے تم سے پوچھا تھا کہ: کیا تم علی کو دوست رکھتے ہو؟ تو تم نے عرض کیا تھا کہ ہاں یا رسول اللہ! لہذا تم یاد کرو اس وقت کو جب کہ حضور صلی اللہ علیہ وسلم نے تم سے فرمایا تھا کہ ایک دن تم اس سے ناحق لڑو گے، حضرت زبیرؓ نے جواب دیا: ہاں! اب مجھے یاد آ گیا، یہ پیشین گوئی یاد کر کے حضرت زبیرؓ لڑائی سے منہ موڑ کر الگ چلے گئے؛ لیکن راستے میں بد بخت ابن جرموز نے آپؑ کو شہید کر دیا۔ یہ کمبخت حضرت زبیرؓ کو شہید کر کے انعام کی امید لے کر حضرت علیؑ کے پاس آیا اور کہنے لگا کہ: امیر المؤمنین! مبارک ہو! میں نے آپ کے دشمن کو قتل کر دیا، حضرت علیؑ نے پوچھا، کس کو؟ اس نے کہا: زبیرؓ کو، آپ نے تعجب و افسوس سے ملے جلے لہجہ میں تصدیق کے لیے دوبارہ دریافت کیا: زبیر کو؟ اس نے کہا: ہاں! زبیر کو، آپؑ نے فرمایا کہ: میں تجھ کو خوشخبری سناتا ہوں کہ تو دوزخ میں جائے گا۔ اُس نے کہا واہ! آپؑ نے خوب انعام دیا، حضرت علیؑ نے کہا: مجھ سے رسول خدا صلی اللہ علیہ وسلم نے فرمایا تھا: یا علی بشر قاتل ابن صفیۃ بالنار، یعنی اے علی! میری پھوپھی حضرت صفیہؓ کے بیٹے کو جو قتل کرے اس کو تم دوزخ کی خوشخبری سنا دینا، یہ سن کر ابن جرموز نے خودکشی کر لی، حضرت علیؑ نے یہ منظر دیکھا اور بلند آواز سے تکبیر پڑھ کر فرمایا کہ دیکھو ہادی عالم صلی اللہ علیہ وسلم نے جو فرمایا تھا، کیسا سچ نکلا!!!۔

(سیرت خلفائے راشدین، مؤلفہ: حضرت مولانا عبدالشکور فاروقی نور اللہ مرقدہ، ص: ۱۷۲ تا ۱۷۶)

تلواریں ہاتھ میں تھیں اور دل صاف تھے

لڑائی ختم ہونے کے بعد حضرت علیؑ، حضرت حسنؑ، حضرت عبداللہ بن عباسؑ میدان جنگ میں مقتولین کی لاشیں دیکھنے کے لیے تشریف لے گئے، ایک جگہ پہنچ کر حضرت حسنؑ نے آواز دی کہ اے والد محترم! بخدا قریش کا ایک نوجوان بچہ یہاں پڑا ہے، حضرت علیؑ نے دریافت کیا: کون ہے؟ جواب دیا کہ محمد بن طلحہؑ، حضرت علیؑ نے فرمایا: ”واللہ کان شابا صالحا“، پھر حضرت علیؑ کا گذر حضرت طلحہؑ کی نعش مبارک پر ہوا، تو آپؑ ان کو دیکھ کر بیٹھ گئے اور فرمانے لگے کہ ابو محمد یہاں اس حالت میں پڑے ہیں!!! کاش! میں آج سے بیس برس پہلے مر گیا ہوتا، اور حضرت طلحہؑ کا ہاتھ بار بار چومتے رہے، ساتھ ہی یہ بھی فرماتے رہے کہ یہ وہ ہاتھ ہے جس نے رسول خدا صلی اللہ علیہ وسلم سے تکلیفوں کو دور کیا تھا۔

حضرت علیؑ سے اہل جمل کے متعلق پوچھا گیا کہ کیا وہ مشرک تھے؟ تو آپؑ نے فرمایا کہ: نہیں وہ شرک سے دور بھاگتے تھے، کہا کہ: پھر وہ منافق تھے؟ آپؑ نے فرمایا: نہیں، منافق تو اللہ کو بہت کم یاد کرتے ہیں، پھر پوچھا گیا کہ: جب بات یہ ہے کہ تو اب ان کو اور کیا سمجھے، تو آپؑ نے جواب دیا ”إخواننا بغوا علينا“ وہ ہمارے بھائی ہیں، ہمیں چھوڑ کر چلے گئے تھے۔

(تظہیر الجنان بحوالہ سیرت خلفائے راشدین، مؤلفہ: مولانا عبدالشکور فاروقی)

اس لڑائی میں قدم قدم پر ایسے واقعات پیش آئے جو حضرات صحابہ کرامؑ

کی صفائی قلب پر دلالت کرتے ہیں، حضرت عائشہؓ کو جب حملہ کی اطلاع پہنچی تو آپؓ اونٹ پر سوار ہو کر آئیں؛ تاکہ اپنے جاں نثاروں کو سمجھا کر روک سکیں؛ لیکن آپؓ کی فوج نے جب ام المؤمنینؓ کو خود تشریف لاتے دیکھا تو اور زور سے حملہ کرنے لگے؛ تاکہ اپنی بہادری و دلیری دکھا کر قرب و نزدیکی حاصل کر سکیں، اور اُدھر حضرت علیؓ کے بہادروں نے ام المؤمنینؓ کو دیکھا تو اسی طرف بڑھے؛ تاکہ آپؓ کو بچا کر جلد از جلد لڑائی ختم کر لیں، اسی میں دونوں طرف سے کئی ہزار جنگجو مارے گئے۔

حضرت عائشہؓ کے اونٹ پر سوار ہو کر تشریف لانے ہی کی وجہ سے اس لڑائی کو ”جنگِ جمل“ کہا جاتا ہے۔

اسی طرح اختتامِ لڑائی پر لوگوں نے مالِ غنیمت اور قیدیوں کے متعلق دریافت کیا تو آپؓ نے فرمایا کہ: مالِ غنیمت جمع نہ کیا جائے، اس لیے کہ یہ لوگ ہمارے ہی بھائی ہیں۔ (مستدرک حاکم بحوالہ سیر الصحابہ، ۱/۲۷۵)

غرض لڑائی سے فارغ ہو کر حضرت علیؓ، ام المؤمنینؓ کے پاس تشریف لے گئے اور خیریت دریافت کی، ام المؤمنینؓ نے بھی احوال معلوم کیے، اس کے بعد آپؓ نے حضرت عائشہؓ کو عزت و احترام سے مدینہ کی جانب روانہ کیا اور دور تک پیادہ پارخصت کرنے کے لیے تشریف لے گئے۔

دار الخلافہ حجاز مقدس سے نکل کر عراق منتقل ہو گیا

پہلے ذکر کیا جا چکا ہے کہ حضرت علیؓ مدینہ ہی میں تھے جہاں بیعتِ

خلافت ہوئی، جس کے بعد حضرت علیؑ کو خلیفہ مان لیا گیا اور حضرت عائشہؓ حج کرنے کے لیے مکہ گئی ہوئی تھیں، حضرت طلحہؓ و زبیرؓ نے مکہ پہنچ کر دار الخلافہ مدینہ منورہ کی حالت بیان کی، ان تمام باتوں کو سن کر باہم مشورہ سے یہ تمام حضرات حجاز چھوڑ کر عراق میں بصرہ کی جانب نکل گئے اور ان کے ساتھ مسلمانوں کی ایک بڑی جماعت بھی چل پڑی، مدینہ منورہ میں حضرت علیؑ کو معلوم ہوا تو ان حضرات کو سمجھانے کے لیے دار الخلافہ مدینہ منورہ سے نکل کر بصرہ کی طرف کوچ کیا، اور یہیں پر ”معرکہ جمل“ پیش آیا، اس کے بعد حضرت علیؑ کوفہ چلے گئے اور پھر لاکھ چاہنے کے باوجود مدینہ منورہ واپسی نہ ہو سکی اور مع لشکر کے کوفہ ہی میں مقیم ہو گئے، اس طرح دار الخلافہ حجاز سے عراق منتقل ہو گیا، لہذا آپؑ بصرہ میں چند دن قیام کے بعد کوفہ روانہ ہوئے، اہل کوفہ نے قصر امارت میں شاہانہ انتظام کیا؛ لیکن زہد و قناعت کے شہنشاہ نے اس میں رہنے سے انکار فرما دیا اور کہا کہ: عمر بن خطابؓ نے ہمیشہ ان عالی شان محلات کو حقارت کی نظر سے دیکھا ہے، مجھے بھی اس کی ضرورت نہیں، میرے لیے میدان ہی بہتر ہے۔ (سیر الصحابہ ۱/۲۷۱)

حضرت علیؑ اور حضرت معاویہؓ کے درمیان گفتگو اور جنگ صفین کوفہ پہنچ کر آپؑ نے ملک کا نظم و نسق درست کیا اور حضرت معاویہؓ کو خط لکھا کہ: ”تم اور تمہارے ماتحت جس قدر مسلمان ہیں، سب پر میری بیعت لازم ہے، کیوں کہ مہاجرین و انصار نے عمومی اتفاق سے مجھے منصب خلافت کے لیے

منتخب کیا ہے، حضرات ثلاثہ: ابو بکر و عمر اور عثمانؓ کو بھی ان ہی لوگوں نے منتخب کیا تھا، پس تم بھی مہاجرین و انصار کی اتباع کرو، یہی سب سے بہتر طریقہ ہے، رہا قاتلانِ عثمان سے قصاص کا معاملہ تو بیعت کے بعد ہم آپس میں بیٹھ کر کتاب اللہ و سنتِ رسول اللہ صلی اللہ علیہ وسلم کے مطابق اس کا فیصلہ کریں گے۔ (سیر الصحابہ ۱/ ۲۷۷)

جب حضرت معاویہؓ کو خط پہنچا تو انہوں نے حضرت ابو مسلم خولانی کے ہاتھوں جواب لکھ کر روانہ کیا جس میں انہوں نے قاتلین عثمان کو حوالے کر دینے پر اصرار کیا تھا، ابو مسلم نے خط کا جواب لے کر دربارِ خلافت میں پیش کرنے کے بعد بڑے رنج و غم سے عرض کیا کہ: میری گزارش ہے کہ اگر حضرت عثمانؓ کے قاتلوں کو ہمارے حوالے کر دو تو تمام اہل شام خوشی سے آپ کے ہاتھ پر بیعت کر لیں گے، یا تو ہمارے حوالے کر دو یا بیچ میں سے ہٹ جاؤ، ہم خود ان سے قصاص لے لیں گے، ابو مسلم خولانی جب پیغام پہنچا کر باہر نکلے تو تمام لشکریوں نے بلند آواز سے چلا کر کہا کہ: ”ہم سب عثمانؓ کے قاتل ہیں“، اس وقت تقریباً دس ہزار کا مجمع تھا۔ ابو مسلم نے تعجب سے کہا کہ معلوم ہوتا ہے سب نے آپس میں سازش کر رکھی ہے، حضرت علیؓ کی طرف سے جواب دیا گیا کہ تم اس سے سمجھ سکتے ہو کہ حضرت عثمانؓ کے قاتلوں پر میرا کہاں تک اختیار ہے، گویا حالت یہ ہے کہ نہ ان کو چھوڑا جاسکتا ہے اور نہ بہ آسانی حوالے کیا جاسکتا ہے۔ (سیر الصحابہ ۱/ ۲۷۸، ۲۷۹)

غرض صلح و اتفاق کی تمام کوششیں ناکام ہو گئیں، اور پھر وہی ہوا جو نہیں ہونا

چاہیے تھا، یعنی صفین کے مقام پر دونوں اسلامی لشکر ٹکرائے۔ اس لڑائی کے بارے میں امام اہل سنت حضرت مولانا عبدالشکور فاروقی رقم طراز ہیں کہ: اس لڑائی کی بنیاد یہ تھی کہ حضرت معاویہؓ حضرت عثمانؓ کے خون کا بدلہ چاہتے تھے، اور حضرت علیؓ فرماتے تھے کہ بلوائیوں کی قوت زیادہ ہے، لہذا بھی ان سے قصاص نہیں لیا جاسکتا، حضرت معاویہؓ یہ کہتے تھے کہ آپ ان کے درمیان سے ہٹ جائیں تو میں ابھی ان سے قصاص لے لوں، درمیان میں صلح کی کوششیں برابر جاری رہیں؛ لیکن بے سود، اسی بات میں کسی قدر طول ہوا جس کا بھرپور فائدہ بلوائیوں نے اٹھایا اور جنگِ جمل کی طرح یہاں بھی اپنی فطری عیاری و مکاری کا جال بچھایا، حتیٰ کہ نہ چاہتے ہوئے بھی حضرت علیؓ و حضرت معاویہؓ کو فوج کشی کرنی پڑی۔ چنانچہ صفین کے مقام پر بڑا سخت مقابلہ ہوا، لڑائی اپنے اختتام کو پہنچنا چاہتی تھی کہ اہل شام کی طرف سے قرآن کریم کے نسخے نیزوں پر باندھ کر بلند کیے گئے، گویا زبانِ حال سے کہہ رہے تھے کہ ہمارے درمیان قرآن فیصل ہوگا، اور اس کے لیے دو شخص مقرر کیے جائیں گے، ایک حضرت علیؓ کی طرف سے اور ایک حضرت معاویہؓ کی طرف سے، دونوں مل کر جو فیصلہ کریں گے فریقین اس پر عمل کریں گے، حضرت علیؓ نے اپنی طرف سے حضرت ابو موسیٰ اشعریؓ کو اور حضرت معاویہؓ نے عمرو بن عاصؓ کو حکم مقرر کیا، اور دونوں کو میدانِ جنگ سے دو دو متہ الجندل میں بھیج دیا گیا، چند مہینوں کے بعد فیصلہ حضرت علیؓ کے خلاف کیا گیا، جس کو سن کر